



ក្រសួងទេសចរណ៍

លេខ: ០៧៧.២៧

ព្រះរាជាណាចក្រកម្ពុជា

ជាតិ សាសនា ព្រះមហាក្សត្រ

ភ្នំពេញ, ថ្ងៃទី ១៤ ខែ មេសា ឆ្នាំ ២០០៧

ប្រកាស

ស្តីពី

ការផ្តល់អាជ្ញាប័ណ្ណទេសចរណ៍ដល់អាជីវកម្ម មគ្គុទ្ទេសក៍ទេសចរណ៍

រដ្ឋមន្ត្រីក្រសួងទេសចរណ៍

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស / រកត / ០៧០៤ / ១២៤ ចុះថ្ងៃទី ១៥ កក្កដា ឆ្នាំ ២០០៤ ស្តីពីការតែងតាំងរាជរដ្ឋាភិបាលនៃ ព្រះរាជាណាចក្រកម្ពុជា
- បានឃើញព្រះរាជក្រមលេខ / នស / រកម / ០១៩៦ / ១៥ ចុះថ្ងៃទី ២៤ ខែ មករា ឆ្នាំ ១៩៩៦ ស្តីពីការបង្កើត ក្រសួងទេសចរណ៍
- បានឃើញអនុក្រឹត្យលេខ ៣៤ អនក្រ.បក. ចុះថ្ងៃទី ០៥ ខែ សីហា ឆ្នាំ ១៩៩៧ ស្តីពីការរៀបចំ និងការប្រព្រឹត្តទៅ របស់ក្រសួងទេសចរណ៍
- បានឃើញអនុក្រឹត្យលេខ ២៦ អនក្រ.បក. ចុះថ្ងៃទី ០៣ ខែ ឧសភា ឆ្នាំ ២០០០ ស្តីពីការកែសំរួលមុខងារ និងភារកិច្ច និងការបង្កើតក្រុមអ្នកច្បាប់ និងនាយកដ្ឋានសហប្រតិបត្តិការអន្តរជាតិ និងអាស៊ាន នៃក្រសួងទេសចរណ៍
- យោងសំណូមពរចាំបាច់របស់ក្រសួងទេសចរណ៍

សម្រេច

ប្រការ ១ : មគ្គុទ្ទេសក៍ទេសចរណ៍ គឺជាបុគ្គលដែលទទួលនាំភ្ញៀវទេសចរជាតិ-អន្តរជាតិ ធ្វើទស្សនកិច្ចកំសាន្តនៅតាមគោលដៅទេសចរណ៍ផ្សេងៗក្នុងប្រទេស ព្រមទាំងធ្វើអត្ថាធិប្បាយបកស្រាយជូនភ្ញៀវទេសចរអំពីភូមិសាស្ត្រ ប្រវត្តិសាស្ត្រ រមណីយដ្ឋាន ប្រាសាទ បេតិកភ័ណ្ឌ ជាតិ វប្បធម៌ សិល្បៈ ប្រពៃណី ទំនៀមទម្លាប់ និងជីវភាពរស់នៅរបស់ប្រជាពលរដ្ឋក្នុងសង្គម ដោយប្រើប្រាស់នូវចំណេះដឹងភាសាជាតិ ឬ បរទេសដែលមានការបណ្តុះបណ្តាល និងទទួលស្គាល់ពីក្រសួងទេសចរណ៍ ។ មគ្គុទ្ទេសក៍ទេសចរណ៍ត្រូវមានដើមកំណើតជាជនជាតិកម្ពុជា ។

៣ មហាវិថីព្រះនរោត្តម ភ្នំពេញ ទូរស័ព្ទ: (៨៥៥-២៣)៤២៧ ១៣០, ទូរសារ: (៨៥៥-២៣) ២១៤ ៤៤៣, ៤២៦ ៤៧៧, ៤២៦ ៣៦៤, ៤០១ ២៥៤

ប្រការ ២ : ការផ្អាក ការដកហូត ការបិទអាជីវកម្ម និងផ្តល់អាជ្ញាប័ណ្ណទេសចរណ៍អោយប្រកបអាជីវកម្មជាមគ្គុទ្ទេសក៍ ទេសចរណ៍តំបន់ ឬ មគ្គុទ្ទេសក៍ទេសចរណ៍ជាតិ គឺជាសមត្ថកិច្ចរបស់ក្រសួងទេសចរណ៍ ។

ប្រការ ៣ : ការរៀបចំស្នើសុំអាជ្ញាប័ណ្ណទេសចរណ៍ ដើម្បីធ្វើអាជីវកម្មមគ្គុទ្ទេសក៍ទេសចរណ៍ ត្រូវធ្វើឡើងដោយសាមី ខ្លួនផ្ទាល់ និងត្រូវអនុវត្តទៅតាមបែបបទដែលបានកំណត់ ព្រមទាំងត្រូវភ្ជាប់មកជាមួយនូវឯកសារចាំបាច់ មួយចំនួន និងមានលក្ខខណ្ឌដូចខាងក្រោម :

- ក- អត្តសញ្ញាណប័ណ្ណ ឬ លិខិតឆ្លងដែន
- ខ- វិញ្ញាបនប័ត្រមគ្គុទ្ទេសក៍ទេសចរណ៍ ចេញដោយក្រសួងទេសចរណ៍
- គ- វិញ្ញាបនប័ត្រពិនិត្យកាយសម្បទាចេញដោយនាយកដ្ឋានពេទ្យការងារឬមន្ទីរសុខាភិបាលខេត្ត-ក្រុង ឬគ្លីនិកកងកម្មក្នុងខេត្ត-ក្រុងដែលទទួលស្គាល់ដោយក្រសួងទេសចរណ៍ និងក្រសួងសុខាភិបាល
- ឃ- ព្រឹត្តិប័ត្រផ្តោលទោសចេញដោយក្រសួងយុត្តិធម៌ ឬ លិខិតបញ្ជាក់កិរិយាមារយាទដែលចេញដោយ ប៉ុស្តិ៍នគរបាលរដ្ឋបាលឃុំ-សង្កាត់ដែលខ្លួនបានរស់នៅ
- ង- ប្រវត្តិរូបសង្ខេប និងមានបិទបិទថត
- ច- លិខិតបញ្ជាក់ទីលំនៅ ឬ លិខិតទទួលស្គាល់ជាលាយលក្ខណ៍អក្សររបស់ប្រធានក្រុមហ៊ុនអាជីវកម្ម

ប្រការ ៤ : អាជ្ញាប័ណ្ណទេសចរណ៍ ត្រូវបានចេញអោយប្រើប្រាស់ក្រោយពីសាមីខ្លួន បានបំពេញសំណុំឯកសារក្នុងការ ដាក់ពាក្យសុំធ្វើអាជីវកម្មគ្រប់គ្រាន់ និងត្រឹមត្រូវយ៉ាងយូរក្នុងរយៈពេល ៣០ ថ្ងៃនៃថ្ងៃធ្វើការគិតពីថ្ងៃបាន ដាក់ពាក្យ។ ក្នុងករណីដែលក្រសួងបដិសេធមិនផ្តល់ ឬ មិនបន្តអាជ្ញាប័ណ្ណទេសចរណ៍ក្រសួងនឹងបញ្ជាក់ ហេតុផលជាលាយលក្ខណ៍អក្សរដល់អ្នកស្នើសុំ មិនលើសពី ១០ ថ្ងៃ គិតពីថ្ងៃបានទទួលពាក្យ ។

ប្រការ ៥ : នៅពេលអ្នកស្នើសុំអាជ្ញាប័ណ្ណដំបូង បានបំពេញគ្រប់គ្រាន់ និង ត្រឹមត្រូវទៅតាមបែបបទដូចមានកំណត់ក្នុង ប្រការ ៣ ខាងលើ ក្រសួងនឹងចេញអាជ្ញាប័ណ្ណទេសចរណ៍សំរាប់ធ្វើអាជីវកម្ម ដែលមានសុពលភាពរយៈ ពេល ២ឆ្នាំ។ អាជ្ញាប័ណ្ណមគ្គុទ្ទេសក៍ទេសចរណ៍មិនអនុញ្ញាតិអោយផ្ទេរ ឬប្រើប្រាស់ដោយបុគ្គលណាផ្សេង ក្រៅពីសាមីខ្លួនជាម្ចាស់បានឡើយ ។

ប្រការ ៦ : អាជ្ញាប័ណ្ណទេសចរណ៍ មានសុពលភាពប្រើប្រាស់សំរាប់រយៈពេល ២ ឆ្នាំ គិតពីថ្ងៃចេញច្បាប់អនុញ្ញាត ។ មុនពេលផុតសុពលភាពអាជ្ញាប័ណ្ណទេសចរណ៍ មគ្គុទ្ទេសក៍ទេសចរណ៍ត្រូវដាក់ពាក្យសុំបន្តដោយភ្ជាប់ជាមួយ នូវអាជ្ញាប័ណ្ណចាស់ និងលក្ខខណ្ឌដូចមានចែងក្នុងប្រការ ៣ អោយបាន ១ ខែ មុនថ្ងៃផុតកំណត់។ ក្នុងរយៈ ពេលដែលបានដាក់ពាក្យសុំបន្តអាជ្ញាប័ណ្ណទេសចរណ៍ សាមីខ្លួននៅតែមានសិទ្ធិធ្វើអាជីវកម្មរហូតដល់ថ្ងៃ ដែលក្រសួងពិនិត្យសំរេចលើលក្ខណៈសម្បត្តិ ក្នុងការផ្តល់អាជ្ញាប័ណ្ណបន្តអាជីវកម្ម ។

ប្រការ ៧ : ការបង់ប្រាក់សុំអាជ្ញាប័ណ្ណទេសចរណ៍ ដើម្បីសុំប្រកបអាជីវកម្មដំបូង ឬ បន្តត្រូវបានកំណត់ដូចខាងក្រោម :

- ៣- អាជ្ញាប័ណ្ណទេសចរណ៍សំរាប់ឆ្នាំដំបូង ១៨០.០០០ រៀល
- ១- អាជ្ញាប័ណ្ណទេសចរណ៍សំរាប់បន្ត ១២០.០០០ រៀល

K.P 

ប្រការ ៨ : អាជ្ញាប័ណ្ណមគ្គុទ្ទេសក៍ទេសចរណ៍ត្រូវសំរេច និង ចេញដោយក្រសួងទេសចរណ៍ មគ្គុទ្ទេសក៍ទេសចរណ៍ត្រូវដាក់ពាក្យសុំដំបូង ឬបន្តអាជ្ញាប័ណ្ណ ព្រមទាំងទទួលយកអាជ្ញាប័ណ្ណទេសចរណ៍នៅមន្ទីរទេសចរណ៍ខេត្ត-ក្រុង។ មន្ទីរទេសចរណ៍ត្រូវទទួល និងពិនិត្យពាក្យសុំ ហើយបញ្ជូនមកក្រសួងទេសចរណ៍ក្នុងរយៈពេល ៥ ថ្ងៃនៃថ្ងៃធ្វើការ។ ក្រសួងទេសចរណ៍ (នាយកដ្ឋានឧស្សាហកម្មទេសចរណ៍) ត្រូវទទួលពិនិត្យពាក្យសុំនេះ ហើយស្នើសុំការសំរេចចេញអាជ្ញាប័ណ្ណទេសចរណ៍ក្នុងរយៈពេល ១៥ ថ្ងៃនៃថ្ងៃធ្វើការ។ ក្រសួងទេសចរណ៍ និងបញ្ជូនអាជ្ញាប័ណ្ណទេសចរណ៍ដែលរួចជាស្ថាពរ ទៅមន្ទីរទេសចរណ៍ក្នុងរយៈពេល៣ថ្ងៃ។

ប្រការ ៩ : មគ្គុទ្ទេសក៍ទេសចរណ៍ដែលទទួលបានអាជ្ញាប័ណ្ណទេសចរណ៍ ត្រូវប្រើប្រាស់អាជ្ញាប័ណ្ណនេះអោយបានត្រឹមត្រូវ និងត្រូវគោរពអនុវត្តតាមការណែនាំរបស់ក្រសួងទេសចរណ៍។

- ករណីមានការខូចខាត ឬ បាត់បង់អាជ្ញាប័ណ្ណទេសចរណ៍ សាមីខ្លួនត្រូវធ្វើលិខិតជាលាយ លក្ខណ៍រូបបញ្ជាក់ អំពីមូលហេតុច្បាស់លាស់ និងមានការបញ្ជាក់ពីអាជ្ញាធរមានសមត្ថកិច្ចមូលដ្ឋាន ដើម្បីស្នើសុំអាជ្ញាប័ណ្ណ ទេសចរណ៍បណ្តោះអាសន្នឡើងវិញ ក្នុងរយៈពេល ៣០ ថ្ងៃ គិតពីថ្ងៃដែលខូចខាត ឬបាត់បង់។
- ពេលឈប់ប្រកបអាជីវកម្មជាមគ្គុទ្ទេសក៍ទេសចរណ៍ សាមីខ្លួនត្រូវជូនដំណឹងជាលាយលក្ខណ៍រូប និងប្រគល់ អាជ្ញាប័ណ្ណទេសចរណ៍មកក្រសួងទេសចរណ៍យ៉ាងយូរ១ខែក្រោយថ្ងៃឈប់ធ្វើអាជីវកម្ម។ ក្រោយការសុំឈប់ និងប្រគល់អាជ្ញាប័ណ្ណមកក្រសួងវិញ មគ្គុទ្ទេសក៍ទេសចរណ៍នៅតែមានសិទ្ធិស្នើសុំបន្តអាជីវកម្មឡើងវិញ។

ប្រការ ១០: ការធ្វើអាជីវកម្មមគ្គុទ្ទេសក៍ទេសចរណ៍ដោយ:

- ក) ប្រើប្រាស់អាជ្ញាប័ណ្ណហួសសុពលភាព ឬអនុវត្តមិនបានត្រឹមត្រូវតាមការណែនាំរបស់ក្រសួងទេសចរណ៍ សាមីខ្លួន នឹងត្រូវទទួលនូវការដាក់ពិន័យមានចំនួនទឹកប្រាក់ ២០០ ភាគរយ (ពីររយភាគរយ) នៃ ថ្លៃបង់ឆ្នាំដំបូង។ ប្រសិនបើសាមីខ្លួនមិនអនុវត្តលើការដាក់ពិន័យនេះ ក្រសួងទេសចរណ៍នឹងផ្អាកការធ្វើ អាជីវកម្ម ឬ ដកហូតអាជ្ញាប័ណ្ណទេសចរណ៍ មិនអនុញ្ញាតិអោយប្រកបអាជីវកម្មជាមគ្គុទ្ទេសក៍ទេសចរណ៍ ទៀតឡើយ។
- ខ) ការធ្វើអាជីវកម្មមគ្គុទ្ទេសក៍ទេសចរណ៍ដោយគ្មានអាជ្ញាប័ណ្ណទេសចរណ៍ នឹងត្រូវអាជ្ញាធរមានសមត្ថកិច្ច ផ្តន្ទាទោសតាមផ្លូវច្បាប់។
- គ) ក្នុងករណីក្រសួងទេសចរណ៍រកឃើញថា មគ្គុទ្ទេសក៍ទេសចរណ៍បានផ្តល់ព័ត៌មានមិនពិត ពាក់ព័ន្ធនឹង សីលធម៌វិជ្ជាជីវៈ ឬ មានរបាយការណ៍ ការតវ៉ាពិភ្សេវទេសចរ ក្រុមហ៊ុនសេវាកម្មទេសចរណ៍ ឬ ស្ថាប័ន ពាក់ព័ន្ធ អំពីសកម្មភាពរបស់មគ្គុទ្ទេសក៍ទេសចរណ៍ ដែលបានប្រព្រឹត្តិល្មើសនឹងគោលការណ៍របស់ក្រសួង ទេសចរណ៍ ក្រសួងមានសិទ្ធិផ្អាកអាជីវកម្ម ឬ ដកហូតអាជ្ញាប័ណ្ណទេសចរណ៍។

ឃ) ក្នុងករណីមគ្គុទ្ទេសក៍ទេសចរណ៍:

- ប្រើប្រាស់អាជ្ញាប័ណ្ណក្លែងក្លាយ
- មានអាជ្ញាប័ណ្ណត្រឹមត្រូវតែបានប្រព្រឹត្តិល្មើសធ្ងន់ធ្ងរ ទៅនឹងច្បាប់ទាំងឡាយរបស់រដ្ឋ

សាមីខ្លួននឹងត្រូវដកហូតអាជ្ញាប័ណ្ណមិនអនុញ្ញាតិអោយធ្វើអាជីវកម្ម និងត្រូវទទួលទោសតាមច្បាប់រដ្ឋ ជាធរមាន។



ង) អាជ្ញាប័ណ្ណទេសចរណ៍ដែលត្រូវបានផ្អាក មានសុពលភាពគតិយុត្តិសំរាប់រយៈពេល ៦ខែ ។ ក្នុងរយៈពេលនេះមគ្គុទ្ទេសក៍មិនអនុញ្ញាតិអោយធ្វើអាជីវកម្មឡើយ ។ ក្រោយពីផុតកំណត់ពេលនៃការផ្អាកអាជីវកម្មសាមីជនត្រូវធ្វើលិខិតស្នើសុំមកក្រសួងទេសចរណ៍ ដើម្បីដំណើរការអាជីវកម្មជាមគ្គុទ្ទេសក៍ទេសចរណ៍ឡើងវិញ ។

ច) អាជ្ញាប័ណ្ណទេសចរណ៍ដែលត្រូវបានដកហូត មានសុពលភាពគតិយុត្តិមិនលើសពីរយៈពេល ៣ ឆ្នាំ គិតពីថ្ងៃដកហូត ។

ប្រការ ១១: នៅពេលមគ្គុទ្ទេសក៍ទេសចរណ៍ត្រូវទទួលការផ្អាក ឬ ដកហូតអាជ្ញាប័ណ្ណ ក្រសួងទេសចរណ៍នឹងចេញសេចក្តីជូនដំណឹងជាលាយលក្ខណ៍ ធ្វើដល់សាមីខ្លួនដើម្បីទទួលប្រតិបត្តិការ ។ ក្នុងករណីសេចក្តីជូនដំណឹងមិនអាចធ្វើបានទៅដល់សាមីខ្លួនដោយប្រការណាមួយ ឬ ក៏សាមីខ្លួនបដិសេធមិនព្រមទទួលស្គាល់ នោះសេចក្តីជូនដំណឹងនឹងត្រូវថតចម្លងចែកចេញជាច្រើនច្បាប់ ធ្វើដល់គ្រប់ក្រុមហ៊ុនទីភ្នាក់ងារទេសចរណ៍ និងសមាគមទេសចរណ៍នៅក្នុងស្រុកដើម្បីទុកជាព័ត៌មានដល់សាមីខ្លួន ហើយច្បាប់ដើមត្រូវបានរក្សាទុកនៅអធិការដ្ឋានក្រសួងទេសចរណ៍ ។ សេចក្តីជូនដំណឹងនេះចាត់ទុកជាបានការ និងចូលជាធរមានចាប់ពីថ្ងៃចុះហត្ថលេខា ។


ប្រការ ១២: បុគ្គលណាមួយដែលរារាំងដល់ការងារត្រួតពិនិត្យ ឬ ផ្តល់ឯកសារ អាជ្ញាប័ណ្ណមិនត្រឹមត្រូវ ផ្ទុយទៅនឹងបទប្បញ្ញត្តិរបស់ក្រសួងទេសចរណ៍ នឹងត្រូវទទួលនូវវិធានការណ៍រដ្ឋបាល ឬទទួលទោសតាមច្បាប់ជាធរមាន ។

ប្រការ ១៣: ក្នុងរយៈពេល ៣ ខែ ក្រោយពីការចុះហត្ថលេខាលើប្រកាសនេះ ក្រសួងទេសចរណ៍នឹងមិនអនុញ្ញាតអោយធ្វើអាជីវកម្មជាមគ្គុទ្ទេសក៍ទេសចរណ៍ ដោយគ្មានអាជ្ញាប័ណ្ណទេសចរណ៍ទៀតឡើយ ។

ប្រការ ១៤: បទប្បញ្ញត្តិទាំងឡាយណាដែលផ្ទុយទៅនឹងខ្លឹមសារនៃប្រកាសនេះ ត្រូវទុកជានិរាករណ៍ ។

ប្រការ ១៥: ប្រកាសនេះមានអានុភាពគតិយុត្តិចាប់ពីថ្ងៃចុះហត្ថលេខា ។

- កន្លែងទទួល
- អគ្គលេខាធិការដ្ឋានព្រឹទ្ធសភា
 - អគ្គលេខាធិការដ្ឋានរដ្ឋសភា
 - ខុទ្ទកាល័យ សម្តេចនាយករដ្ឋមន្ត្រី
 - ទីស្តីការ គណៈរដ្ឋមន្ត្រី
 - គ្រប់ក្រសួង-ស្ថាប័ន
 - គ្រប់សាលា ខេត្ត-ក្រុង
 - ដើម្បីជូនជ្រាប
 - គ្រប់មន្ទីរទេសចរណ៍ ខេត្ត-ក្រុង (ដើម្បីទុកការ)
 - គ្រប់មគ្គុទ្ទេសក៍ទេសចរណ៍
 - ដើម្បីអនុវត្ត
 - រាជកិច្ច
 - ឯកសារ-កាលប្បវត្តិ



ឡាយ ព្រហស្ថ